

## ॥ श्रीकालीसहस्रनामस्तोत्रम् ॥

श्रीगणेशाय नमः । ॐ श्रीगुरुभ्यो नमः ।  
कथितोऽयं महामन्त्रः सर्वमन्त्रोत्तमोत्तमः ।  
यमासाद्य मयाप्राप्तं ऐश्वर्यपदमुत्तमम् ॥ १ ॥  
संयुक्तः परया भक्त्या यथोक्तविधिना भवान् ।  
कुरुतामर्चनं देव्याः त्रैलोक्य-विजिगीषया ॥ २ ॥  
श्रीपरशुराम उवाच  
प्रसन्नो यदि मे देवः परमेशः पुरातनः ।  
रहस्यं परया देव्या कृपया कथय प्रभो ॥ ३ ॥  
यथार्चनं विनाहोमं विनान्यासं विनाबलिम् ।  
विनागन्धं विनापुष्पं विनानित्योदितक्रिया ॥ ४ ॥  
प्राणायामं विनाध्यानं विना भूतविशोधनम् ।  
विना जाप्यं विना दानं विना काली प्रसीदति ॥ ५ ॥  
पृष्टं त्वयोक्तं मे प्राज्ञ भृगुवंशविधर्धनः ।  
भक्तानामपि भक्तोऽसि त्वमेवं साधयिष्यसि ॥ ६ ॥  
देवी दानव-कोटिघ्नीं लीलया रुधिरप्रियाम् ।  
सदा स्तोत्रं प्रियामुग्रां काम-कौतुक-लालसाम् ॥ ७ ॥  
सर्वदानन्द-हृदयां वासव्यासक्त-मानसाम् ।  
माध्वीक-मत्स्यमांसादि-रागिणीं रुधिर-प्रियाम् ॥ ८ ॥  
श्मशानवासिनीं प्रेतगण-नृत्यमहोत्सवाम् ।  
योगप्रभां योगिनीशां योगिन्द्र-हृदये स्थितां ॥ ९ ॥  
तामुग्रकालिकां राम प्रसादयितुमर्हसि ।  
तस्याः स्तोत्रं महापुण्यं स्वयं काल्या प्रकाशितम् ॥ १० ॥  
तव तत् कथयिष्यामि श्रुत्वा वत्सावधारय ।  
गोपनीयं प्रयत्नेन पठनीयं परात्परम् ॥ ११ ॥  
यस्यैककाल-पठनात् सर्वे विघ्नाः समाकुलाः ।  
नश्यन्ति दहने दीप्ते पतङ्गा इव सर्वतः ॥ १२ ॥  
गद्य-पद्यमयी वाणी तस्य गङ्गाप्रवाहवत् ।  
तस्य दर्शनमात्रेण वादिनो निष्प्रभामताः ॥ १३ ॥  
राजानोऽपि च दासत्वं भजन्ति च परेजनाः ।  
तस्य हस्ते सदैवास्ति सर्वसिद्धिर्न संशयः ॥ १४ ॥  
निशीथे मुक्तये शंभुर्नग्नः शक्ति-समन्वितः ।  
मनसा चिन्तयेत् कालीं महाकालीति लालिताम् ॥ १५ ॥  
पठेत् सहस्रनामाख्यं स्तोत्रं मोक्षस्य साधनम् ।  
प्रसन्ना कालिका तस्य पुत्रत्वेनानुकंपते ॥ १६ ॥  
वेधा ब्रह्मास्मृतेर्ब्रह्म कुसुमैः पूजिता परा ।  
प्रसीदति तथा काली यथानेन प्रसीदति ॥ १७ ॥  
ॐ अस्य श्रीकालिका-सहस्रनाम-स्तोत्रमहामन्त्रस्य

महाकालभैरव ऋषिः  
अनुष्टुप् छन्दः श्मशान-कालिका देवता  
महाकालिका-प्रसाद-सिद्धयर्थे जपे विनियोगः ॥  
ध्यानम् ।  
शवारुढां महाभीमां घोरदंष्ट्रा हसन्मुखी ।  
चतुर्भुजां खड्ग-मुण्ड-वराभयकरां शिवाम् ॥  
मुण्डमालाधरां देवीं लोलज्जिह्वां दिगम्बराम् ।  
एवं सञ्चिन्तयेत् कालीं श्मशानालय-वासिनीम् ॥  
अथ स्तोत्रम् ।  
ॐ क्रीं महाकाल्यै नमः ॥  
ॐ श्मशान-कालिका काली भद्रकाली कपालिनी ।  
गुह्यकाली महाकाली कुरुकुल्लाऽविरोधिनी ॥ १८ ॥  
कालिका कालरात्रिश्च महाकालनितंबिनी ।  
कालभैरव-भार्या च कुलवर्त्मप्रकाशिनी ॥ १९ ॥  
कामदा कामिनी काम्या कमनीय-सुभाविनी ।  
कस्तूरी रस-नीलाङ्गी कुञ्चरेश्वरगामिनी ॥ २० ॥  
ककार-वर्णसर्वाङ्गी कामिनी कामसुन्दरी ।  
कामार्ता कामरूपा च कामधेनु-कलावती ॥ २१ ॥  
कान्ता कामस्वरूपा च कामाख्या कुलपालिनी ।  
कुलीना कुलवत्यंबा दुर्गा दुर्गतिनाशिनी ॥ २२ ॥  
कौमारी कुलजा कृष्णा कृष्णदेहा कृशोदरी ।  
कृशाङ्गी कुलिशाङ्गी च क्रीङ्कारी कमला कला ॥ २३ ॥  
करालस्था कराली च कुलकान्ताऽपराजिता ।  
उग्रा चोग्रप्रभा दीप्ता विप्रचित्ता महाबला ॥ २४ ॥  
नीला घना बलाका च मात्रा मुद्रापिताऽसिता ।  
ब्राम्ही नारायणी भद्रा सुभद्रा भक्तवत्सला ॥ २५ ॥  
माहेश्वरी च चामुण्डा वाराही नारसिंहिका ।  
वज्राङ्गी वज्र-कङ्काली नृमुण्ड-स्रग्विणी शिवा ॥ २६ ॥  
मालिनी नरमुण्डाली गलद्-रक्त-विभूषणा ।  
रक्त-चन्दन-सिक्ताङ्गी सिन्दूरारुणमस्तका ॥ २७ ॥  
घोररूपा घोरदंष्ट्रा घोराघोरतरा शुभा ।  
महादंष्ट्रा महामाया सुदती युगदन्दुरा ॥ २८ ॥  
सुलोचना विरूपाक्षी विशालाक्षी त्रिलोचना ।  
शारदेन्दु-प्रसन्नास्या स्फुरत्-स्मेरांबुजेक्षणा ॥ २९ ॥  
अट्टहासा प्रसन्नास्या स्मेरवक्त्रा सुभाषिणी ।  
प्रसन्नपद्मवदना स्मितास्या प्रियभाषिणि ॥ ३० ॥  
कोटराक्षी कुलश्रेष्ठा महती बहुभाषिणी ।  
सुमतिः कुमतिश्चण्डा चण्डमुण्डातिवेगिनी ॥ ३१ ॥

प्रचण्डा चण्डिका चण्डी चार्चिका चण्ड-वेगिनी ।  
 सुकेशी मुक्तकेशी च दीर्घकेशी महत्कचा ॥ ३२ ॥  
 प्रेतदेहा कर्णपूरा प्रेतपाणी सुमेखला ।  
 प्रेतासना प्रियप्रेता प्रेतभूमिकृतालया ॥ ३३ ॥  
 श्मशानवासिनी पुण्या पुण्यदा कुलपण्डिता ।  
 पुण्यालया पुण्यदेहा पुण्यश्लोकी च पावनी ॥ ३४ ॥  
 पुत्रा पवित्रा परमा पुरा पुण्य-विभूषणा ।  
 पुण्य-नाम्नी भीतिहरा वरदा खड्ग-पाणिनी ॥ ३५ ॥  
 नृमुण्डहस्तशस्ता च छिन्नमस्ता सुनासिका ।  
 दक्षिणा श्यामला श्यामा शान्ता पीनोन्नतस्तनी ॥ ३६ ॥  
 दिगंबरा घोररावा सूकान्ता रक्तवाहिनी ।  
 घोररावा शिवा खड्गा विशङ्गा मदनातुरा ॥ ३७ ॥  
 मत्ता प्रमत्ता प्रमदा सुधासिन्धु-निवासिनी ।  
 अतिमत्ता महामत्ता सर्वाकर्षणकारिणी ॥ ३८ ॥  
 गीतप्रिया वाद्यरता प्रेतनृत्यपरायणा ।  
 चतुर्भुजा दशभुजा-अष्टादशभुजा तथा ॥ ३९ ॥  
 कात्यायनी जगन्माता जगती परमेश्वरी ।  
 जगत्बन्धुर्जगद्धात्री जगदानन्दकारिणी ॥ ४० ॥  
 जन्ममयी हैमवती महामाया महामहा ।  
 नागयज्ञोपवीताङ्गी नागिनी नागशायिनी ॥ ४१ ॥  
 नागकन्या देवकन्या गन्धर्वी किन्नरेश्वरी ।  
 मोहरात्री महारात्री दारुणा भासुराम्बरा ॥ ४२ ॥  
 विद्याधरी वसुमती यक्षिणी योगिनी जरा ।  
 राक्षसी डाकिनी वेदमयी वेद-विभूषणा ॥ ४३ ॥  
 श्रुतिः स्मृतिर्महाविद्या गुह्यविद्या पुरातनी ।  
 चिन्त्याऽचिन्त्या स्वधा स्वाहा निद्रा तन्द्रा च पार्वती ॥ ४४ ॥  
 अपर्णा निश्चला लोला सर्वविद्या तपस्विनी ।  
 गङ्गा काशी शची सीता सती सत्यपरायणा ॥ ४५ ॥  
 नीतिस्सुनीतिस्सुरुचिः तुष्टिः पुष्टिर्धृतिः क्षमा ।  
 वाणी बुद्धिः महालक्ष्मी लक्ष्मी नीलसरस्वती ॥ ४६ ॥  
 स्रोतस्वती सरस्वती मातङ्गी विजया जया ।  
 नदी सिन्धुः सर्वमयी तारा शून्य-निवासिनी ॥ ४७ ॥  
 शुद्धा तरङ्गिणी मेधा लाकिनी बहुरूपिणी ।  
 स्थूला सूक्ष्मा सूक्ष्मतरा भगवत्यनुरूपिणी ॥ ४८ ॥  
 परमाणु-स्वरूपा च चिदानन्द-स्वरूपिणी ।  
 सदानन्दमयी सत्या सर्वानन्द-स्वरूपिणी ॥ ४९ ॥  
 सुनन्दा नन्दिनी स्तुत्या स्तवनीय-स्वभाविनी ।  
 रङ्गिणी टङ्गिनी चित्रा विचित्रा चित्ररूपिणी ॥ ५० ॥  
 पद्मा पद्मालया पद्ममुखी पद्मविभूषणा ।  
 डाकिनी शाकिनी क्षान्ता राकिनी रुधिरप्रिया ॥ ५१ ॥  
 भ्रान्तिर्भवानी रुद्राणी मृडानी शत्रुमर्दिनी ।  
 उपेन्द्राणी महेन्द्राणी ज्योत्स्ना चन्द्रस्वरूपिणी ॥ ५२ ॥  
 सूर्यात्मिका रुद्रपत्नी रौद्री स्त्री प्रकृतिः पुमान् ।

शक्तिर्मुक्तिर्मतिर्माता भक्तिर्मुक्तिः पतिव्रता ॥ ५३ ॥  
 सर्वेश्वरी सर्वमाता सर्वाणी हरवल्लभा ।  
 सर्वज्ञा सिद्धिदा सिद्धा भव्या भाव्या भयापहा ॥ ५४ ॥  
 कर्त्री हर्त्री पालयित्री शर्वरी तामसी दया ।  
 तमिस्रा तामसी स्थाणुः स्थिरा धीरा तपस्विनी ॥ ५५ ॥  
 चार्वङ्गी चञ्चला लोलजिह्वा चारुचरित्रिणी ।  
 त्रपा त्रपावती लज्जा विलज्जा हरयौवनी ॥ ५६ ॥  
 सत्यवती धर्मनिष्ठा श्रेष्ठा निष्ठूर-वादिनी ।  
 गरिष्ठा दुष्ट-संहर्त्री विशिष्टा श्रेयसी घृणा ॥ ५७ ॥  
 भीमा भयानका भीम-नादिनी भीः प्रभावती ।  
 वागीश्वरी श्रीर्यमुना यज्ञकर्त्री यजुःप्रिया ॥ ५८ ॥  
 ऋक्सामाथर्व-निलया रागिणी शोभनासुरा ।  
 कलकण्ठी कम्बुकण्ठी वेणु वीणा परायणा ॥ ५९ ॥  
 वंशिनी वैष्णवी स्वच्छा धात्री त्रिजगदीश्वरी ।  
 मधुमती कुण्डलिनी ऋद्धिः शुद्धिः शुचिस्मिता ॥ ६० ॥  
 रम्भोर्वशी रती रामा रोहिणी रेवती मखा ।  
 शङ्खिनी चक्रिणी कृष्णा गदिनी पद्मिनी तथा ॥ ६१ ॥  
 शूलिनी परिघास्त्रा च पाशिनी शार्ङ्गपाणिनी ।  
 पिनाकधारिणी धूम्रा सुरभी वनमालिनी ॥ ६२ ॥  
 रथिनी समरप्रीता वेगिनी रण-पण्डिता ।  
 जडिनी वज्रिणी नीललावण्याम्बुदचन्द्रिका ॥ ६३ ॥  
 बलिप्रिया सदापूज्या दैतेन्द्रमथिनी तथा ।  
 महिषासुर-संहर्त्री कामिनी रक्तदन्तिका ॥ ६४ ॥  
 रक्तपा रुधिराक्ताङ्गी रक्त-खर्पर-धारिणी ।  
 रक्तप्रिया मांसरुचिः वासवासक्त-मानसा ॥ ६५ ॥  
 गलच्छोणित-मुण्डाली कण्ठमाला-विभूषणा ।  
 शवासना चितान्तस्ता महेशी वृषवाहिनी ॥ ६६ ॥  
 व्याघ्रत्वगम्बरा चीनचैलिनी सिंहवाहिनी ।  
 वामदेवी महादेवी गौरी सर्वज्ञभामिनी ॥ ६७ ॥  
 बालिका तरुणी वृद्धा वृद्धमाता जरातुरा ।  
 सुभूर्विलासिनी ब्रह्मवादिनी ब्राह्मिणी सती ॥ ६८ ॥  
 सुप्तवती चित्रलेखा लोपामुद्रा सुरेश्वरी ।  
 अमोघाऽरुन्धती तीक्ष्णा भोगवत्यनुरागिणी ॥ ६९ ॥  
 मन्दाकिनी मन्दहासा ज्वालामुख्याऽसुरान्तका ।  
 मानदा मानिनी मान्या माननीया मदातुरा ॥ ७० ॥  
 मदिरा मेदुरोन्मादा मेध्या साध्या प्रसादिनी ।  
 सुमध्याऽनन्तगुणिनी सर्वलोकोत्तमोत्तमा ॥ ७१ ॥  
 जयदा जित्वरी जैत्री जयश्रीर्जयशालिनी ।  
 सुखदा शुभदा सत्या सभा संक्षोभकारिणी ॥ ७२ ॥  
 शिवदूती भूतमती विभूतिर्भूषणानना ।  
 कौमारी कुलजा कुन्ती कुलस्त्री कुलपालिका ॥ ७३ ॥  
 किर्तिर्यशस्विनी भूषा भूषा भूतपतिप्रिया ।  
 सुगुणा निर्गुणाऽधिष्ठा निष्ठा काष्ठा प्रकाशिनी ॥ ७४ ॥

धनिष्ठा धनदा धान्या वसुधा सुप्रकाशिनी ।  
 उर्वी गुर्वी गुरुश्रेष्ठा षड्गुणा त्रिगुणात्मिका ॥ ७५ ॥  
 राजामाज्ञा महाप्राज्ञा सुगुणा निर्गुणात्मिका ।  
 महाकुलीना निष्कामा सकामा कामजीवना ॥ ७६ ॥  
 कामदेवकला रामाऽभिरामा शिवनर्तकी ।  
 चिन्तामणीः कल्पलता जाग्रती दीनवत्सला ॥ ७७ ॥  
 कार्तिकी कृत्तिका कृत्या अयोध्या विषमा समा ।  
 सुमन्त्रा मन्त्रिणी घूर्णा ह्लादिनी क्लेशनाशिनी ॥ ७८ ॥  
 त्रैलोक्यजननी हृष्टा निर्मांसामलरूपिणी ।  
 तटाकनिम्नजठरा शुष्क-मांसास्थिमालिनी ॥ ७९ ॥  
 अवन्ती मधुरा हृद्या त्रैलोक्या पावनक्षमा ।  
 व्यक्ताऽव्यक्ताऽनेकमूर्ती शारभी भीमनादिनी ॥ ८० ॥  
 क्षेमङ्करी शाङ्करी च सर्व-सम्मोहकारिणी ।  
 ऊर्द्ध्वा तेजस्विनी क्लिन्ना महातेजस्विनी तथा ॥ ८१ ॥  
 अद्वैता योगिनी पूज्या सुरभी सर्वमङ्गला ।  
 सरप्रियङ्करी भोग्या धनिनी पिशिताशना ॥ ८२ ॥  
 भयङ्करी पापहरा निष्कलङ्का वशङ्करी ।  
 आशा तृष्णा चन्द्रकला निद्राणा वायुवेगिनी ॥ ८३ ॥  
 सहस्रसूर्य-सङ्काशा चन्द्रकोटिसमप्रभा ।  
 निशुम्भशुम्भ-संहर्त्री रक्तबीज-विनाशिनी ॥ ८४ ॥  
 मधुकैटभ-संहर्त्री महिषासुरघातिनी ।  
 वह्निमण्डल-मध्यस्था सर्व-सत्व-प्रतिष्ठिता ॥ ८५ ॥  
 सर्वाचारवती सर्वदेवकन्याऽतिदेवता ।  
 दक्षकन्या दक्षयज्ञनाशिनी दुर्गतारिणी ॥ ८६ ॥  
 इज्या पूज्या विभा भूतिः सत्कीर्तिर्ब्रह्मचारिणी ।  
 रम्भोरुञ्चतुरा राका जयन्ती वरुणा कुहूः ॥ ८७ ॥  
 मनस्विनी देवमाता यशस्या ब्रह्मादिनी ।  
 सिद्धिदा वृद्धिदा वृद्धिः सर्वाद्या सर्वदायिनी ॥ ८८ ॥  
 आधार-रूपिणी धेया मूलाधार-निवासिनी ।  
 आज्ञा प्रज्ञा पूर्णमना चन्द्रमुख्यनुकूलिनी ॥ ८९ ॥  
 वावदूका निम्ननाभिः सत्यसन्धा दृढव्रता ।  
 आन्वीक्षिकी दण्डनीतिस्त्रयी स्त्रिदिव-सुन्दरी ॥ ९० ॥  
 ज्वालनी ज्वलिनी शैलतनया विन्ध्यवासिनी ।  
 प्रत्यया खेचरी धैर्या तुरीया विमलातुरा ॥ ९१ ॥  
 प्रगल्भा वारुणी क्षामा दर्शिनी विस्फुलिङ्गिनी ।  
 भक्तिः सिद्धिः सदाप्राप्तिः प्रकाम्या महिमाऽणिमा ॥ ९२ ॥  
 ईक्षा सिद्धिर्वशित्वा च ईशित्योर्ध्वनिवासिनी ।  
 लघिमा चैव सावित्री गायत्री भुवनेश्वरी ॥ ९३ ॥  
 मनोहरा चिता दिव्या देव्युदारा मनोरमा ।  
 पिङ्गला कपिला जिह्वा रसज्ञा रसिका रसा ॥ ९४ ॥  
 सुषुम्नेडा योगवती गान्धारी नवकान्तका ।  
 पाञ्चाली रुक्मिणी राधाऽऽराध्या भामा च राधिका ॥ ९५ ॥  
 अमृता तुलसीवृन्दा कैटभी कपटेश्वरी ।

उग्रचण्डेश्वरी वीरजननी वीरसुन्दरी ॥ ९६ ॥  
 उग्रतारा यशोदाख्या देवकी देवमानिता ।  
 निरञ्जना चित्रदेवी क्रोधिनी कुलदीपिका ॥ ९७ ॥  
 कुलरागीश्वरी ज्वाला मात्रिका द्राविणी द्रवा ।  
 योगेश्वरी महामारी भ्रामरी बिन्दु-रूपिणी ॥ ९८ ॥  
 दूती प्राणेश्वरी गुप्ता बहुला डामरी प्रभा ।  
 कुब्जिका ज्ञानिनी ज्येष्ठा भुशुण्डी प्रकटाकृतिः ॥ ९९ ॥  
 द्राविणी गोपिनी माया कामबीजेश्वरी प्रिया ।  
 शाकम्भरी कोकनदा सुसत्या च तिलोत्तमा ॥ १०० ॥  
 अमेया विक्रमा क्रूरा सम्यक् शीला त्रिविक्रमा ।  
 स्वस्तिहृद्व्यवाहा प्रीतीरुक्मा धूम्राचि-रङ्गदा ॥ १०१ ॥  
 तपिनी तापिनी विश्वभोगदा धारिणी धरा ।  
 त्रिखण्डा रोधिनी वश्या सकला शब्दरूपिणी ॥ १०२ ॥  
 बीजरुपा महामुद्रा वशिनी योउग-रूपिणी ।  
 अनङ्ग-कुसुमाऽनङ्ग-मेखलाऽनङ्गरूपिणी ॥ १०३ ॥  
 अनङ्गमदनाऽनङ्गरेखाऽनङ्ग-कुशेश्वरी ।  
 अनङ्ग-मालिनी कामेश्वरी सर्वार्थ-साधिका ॥ १०४ ॥  
 सर्वतन्त्रमयी सर्वमोदिन्या नन्दरूपिणी ।  
 वज्रेश्वरी च जयिनी सर्व-दुःख-क्षयङ्करी ॥ १०५ ॥  
 षडङ्ग-युवती योगे युक्ता ज्वालांशुमालिनी ।  
 दुराशया दुराधारा दुर्जया दुर्गरूपिणी ॥ १०६ ॥  
 दुरन्ता दुष्कृतिहरा दुर्ध्वेया दुरतिक्रमा ।  
 हंशेश्वरी त्रिलोकस्ता शाकम्भर्यनुरागिणी ॥ १०७ ॥  
 त्रिकोणनिलया नित्या परमामृत-रञ्जिता ।  
 महाविद्येश्वरी श्वेता भेरुण्डा कुलसुन्दरी ॥ १०८ ॥  
 त्वरिता भक्तिसंयुक्ता भक्तिवश्या सनातनी ।  
 भक्तानन्दमयी भक्तभाविता भक्त-शङ्करी ॥ १०९ ॥  
 सर्व-सौन्दर्य-निलया सर्व-सौभाग्यशालिनी ।  
 सर्व-संभोग-भवना सर्वसौख्यानुरूपिणी ॥ ११० ॥  
 कुमारी पूजनरता कुमारीव्रतचारिणी ।  
 कुमारी-भक्तिसुखिनी कुमारी-रूप-धारिणी ॥ १११ ॥  
 कुमारी-पूजकप्रीता कुमारीप्रीतिदप्रिया ।  
 कुमारीसेवकासङ्गा कुमारी-सेवकालया ॥ ११२ ॥  
 आनन्द-भैरवी बालभैरवी बटु-भैरवी ।  
 श्मशान-भैरवी कालभैरवी पुर-भैरवी ॥ ११३ ॥  
 महा-भैरवपत्नी च परमानन्द-भैरवी ।  
 सुरानन्द-भैरवी च उन्मादानन्द-भैरवी ॥ ११४ ॥  
 यज्ञानन्द-भैरवी च तथा तरुण-भैरवी ।  
 ज्ञानानन्द-भैरवी च अमृतानन्द-भैरवी ॥ ११५ ॥  
 महाभयङ्करी तीव्रा तीव्रवेगा तरस्विनी ।  
 त्रिपुरा परमेशानी सुन्दरी पुरसुन्दरी ॥ ११६ ॥  
 त्रिपुरेशी पञ्चदशी पञ्चमी पुरवासिनी ।  
 महासप्तदशी चैव षोडशी त्रिपुरेश्वरी ॥ ११७ ॥

महाङ्कुश-स्वरूपा च महाचक्रेश्वरी तथा ।  
 नवचक्रेश्वरी चक्रेश्वरी त्रिपुरमालिनी ॥ ११८ ॥  
 राजचक्रेश्वरी राज्ञी महात्रिपुरसुन्दरी ।  
 सिन्दुरपूररुचिरा श्रीमत्-त्रिपुरसुन्दरी ॥ ११९ ॥  
 सर्वाङ्गसुन्दरी रक्तारक्त-वस्त्रोत्तरीयका ।  
 यवायावक-सिन्दुर-रक्तचन्दन-धारिणी ॥ १२० ॥  
 यवायावकसिन्दुर-रक्तचन्दनरूपधृक् ।  
 चमरी बालकुटिला निर्मल-श्याम-केशिनी ॥ १२१ ॥  
 वज्र-मौक्तिक-रत्नाढ्या किरीट-कुण्डलोज्वला ।  
 रत्न-कुण्डल-संयुक्ता स्फुरत्-गण्ड-मनोरमा ॥ १२२ ॥  
 कुञ्जरेश्वर-कुम्भोत्थ-मुक्ता-रञ्जित-नासिका ।  
 मुक्ता-विद्रुम-माणिक्य-हाराद्यस्तन-मण्डला ॥ १२३ ॥  
 सूर्य-कान्तेन्दु-कान्ताढ्या स्पर्शाश्म-गल-भूषणा ।  
 बीज-पूर-स्फुरद्-बीज-दन्त-पङ्कितरनुत्तमा ॥ १२४ ॥  
 काम-कोदण्डजाभग्न-भूकटाक्ष-प्रवर्षिणी ।  
 मातङ्ग-कुम्भ-वक्षोजा लसत्-कनक-दक्षिणा ॥ १२५ ॥  
 मनोज्ञ-शङ्कुली-कर्णा हंसी गति-विडम्बिनी ।  
 पद्मरागाङ्गद-द्योतद्दोश्चतुष्क-प्रकाशिनी ॥ १२६ ॥  
 कर्पूरागरु-कस्तूरि-कुङ्कुमद्रव-लेपिता ।  
 विचित्र-रत्न-पृथिवी कल्प-शाखितलस्थिता ॥ १२७ ॥  
 रत्नदीप-स्फुरत्-रत्नसिंहासन-निवासिनी ।  
 षट्चक्र-भेदनकरी परमानन्द-रूपिणी ॥ १२८ ॥  
 सहस्रदल-पद्मान्ता चन्द्रमण्डल-वर्तिनी ।  
 ब्रह्मरूपा शिव-क्रोडा नाना-सुख-विलासिनी ॥ १२९ ॥  
 हर-विष्णु-विरिञ्चेन्द्र-गृहनायक-सेविता ।  
 शिवा शैवा च रुद्राणी तथैव-शिव-नादिनी ॥ १३० ॥  
 महादेव-प्रिया देवी तथैवानङ्ग-मेखला ।  
 डाकिनी योगिनी चैव तथोपयोगिनी मता ॥ १३१ ॥  
 माहेश्वरी वैष्णवी च भ्रामरी शिवरूपिणी ।  
 अलंबुसा भोगवती क्रोधरूपा सुमेखला ॥ १३२ ॥  
 गान्धारी हस्तिजिह्वा च इडा चैव शुभङ्करी ।  
 पिङ्गला दक्षसूत्री च सुषुम्ना चैव गान्धिनी ॥ १३३ ॥  
 भगात्मिका भगाधारा भगेशी भगरूपिणी ।  
 लिङ्गाख्या चैव कामेशी त्रिपुरा भैरवी तथा ॥ १३४ ॥  
 लिङ्गगीतिस्सुगीतिश्च लिङ्गस्था लिङ्गरूपधृक् ।  
 लिङ्गमाला लिङ्गभवा लिङ्गालिङ्गा च पावकी ॥ १३५ ॥  
 भगवती कौशिकी च प्रेमरूपा प्रियंवदा ।  
 घृन्नरूपी-शिवरूपा चक्रेशी चक्र-रूपधृक् ॥ १३६ ॥  
 आत्मयोनिर्ब्रह्मयोनिर्जगद्योनिरयोजिता ।  
 भगरूपा भगस्थात्री भगिनी भगमालिनी ॥ १३७ ॥  
 भगात्मिका भगाधारा रूपिणी भगशालिनी ।  
 लिङ्गभिधायिनी लिङ्गप्रिया लिङ्ग-निवासिनी ॥ १३८ ॥  
 लिङ्गस्था लिङ्गिनी लिङ्ग-रूपिणी लिङ्ग-सुन्दरी ।

लिङ्ग-गीतिर्महाप्रीतिर्भग-गीतिर्महासुखा ॥ १३९ ॥  
 लिङ्ग-नाम-सदानन्दा भग-नाम-सदागतिः ।  
 भग-नाम-सदानन्दा लिङ्ग-नाम-सदारतिः ॥ १४० ॥  
 लिङ्गमाल-कराभूषा भगमाला-विभूषणा ।  
 भगलिङ्गामृतवृता भगलिङ्गामृतात्मिका ॥ १४१ ॥  
 भगलिङ्गार्चन-प्रिता भगलिङ्ग-स्वरूपिणी ।  
 भगलिङ्ग-स्वरूपा च भगलिङ्ग-सुखावहा ॥ १४२ ॥  
 स्वयंभू-कुसुम-प्रीता स्वयंभू-कुसुमार्चिता ।  
 स्वयंभू-कुसुम-प्राणा स्वयंभू-कुसुमोत्थिता ॥ १४३ ॥  
 स्वयंभू-कुसुम-स्नाता स्वयंभू-पुष्प-तर्पिता ।  
 स्वयंभू-पुष्प-घटिता-स्वयंभू-पुष्प-धारिणी ॥ १४४ ॥  
 स्वयंभू-पुष्प-तिलका स्वयंभू-पुष्प-चर्चिता ।  
 स्वयंभू-पुष्पनिरता स्वयंभू-कुसुमाग्रहा ॥ १४५ ॥  
 स्वयंभू-पुष्प-यज्ञेशा स्वयंभू-कुसुमालिका ।  
 स्वयंभू-पुष्प-निचिता स्वयंभू-कुसुमार्चिता ॥ १४६ ॥  
 स्वयंभू-कुसुमा दान-लालसोन्मत्तमानसा ।  
 स्वयंभू-कुसुमानन्द-लहरी स्निग्धदेहिनी ॥ १४७ ॥  
 स्वयंभू-कुसुमाधारा स्वयंभू-कुसुमाकुला ।  
 स्वयंभू-पुष्प-निलया स्वयंभू-पुष्प-वासिनी ॥ १४८ ॥  
 स्वयंभू-कुसुमास्निग्धा स्वयंभू-कुसुमात्मिका ।  
 स्वयंभू-पुष्पकरिणी स्वयंभू-पुष्पमालिका ॥ १४९ ॥  
 स्वयंभू-कुसुमन्यासा स्वयंभू-कुसुम-प्रभा ।  
 स्वयंभू-कुसुमज्ञाना स्वयंभू-पुष्प-भोगिनी ॥ १५० ॥  
 स्वयंभू-कुसुमोल्लासा स्वयंभू-पुष्पवर्षिणी ।  
 स्वयंभू-कुसुमानन्दा स्वयंभू-पुष्प-पुष्पिणी ॥ १५१ ॥  
 स्वयंभू-कुसुमोत्साहा स्वयंभू-पुष्परूपिणी ।  
 स्वयंभू-कुसुमोन्मादा स्वयंभू-पुष्पसुन्दरी ॥ १५२ ॥  
 स्वयंभू-कुसुमाराध्या स्वयंभू-कुसुमोत्भवा ।  
 स्वयंभू-कुसुमाव्यग्रा स्वयंभू-पुष्प-पूर्णिता ॥ १५३ ॥  
 स्वयंभू-पूजकप्राज्ञा स्वयंभू-होतृमात्रिका ।  
 स्वयंभू-दातृरक्षिता स्वयंभू-भक्त-भाविका ॥ १५४ ॥  
 स्वयंभू-कुसुमप्रीता स्वयंभू-पूजकप्रिया ।  
 स्वयंभू-वन्दकाधारा स्वयंभू-निन्दकान्तका ॥ १५५ ॥  
 स्वयंभू-प्रदसर्वस्वा स्वयंभू-प्रदपुत्रिणी ।  
 स्वयंभू-प्रदसस्मेरा स्वयंभू-तशरीरिणी ॥ १५६ ॥  
 सर्वलोकोद्भवप्रीता सर्वलोकोद्भवात्मिका ।  
 सर्व-कालोद्भवोद्भवा सर्वलोकोद्भवोद्भवा ॥ १५७ ॥  
 कुन्द-पुष्पसमाप्रीतिः कुन्दपुष्पसमारतिः ।  
 कुन्द-गोलोद्भवप्रीता कुन्दगोलोद्भवात्मिका ॥ १५८ ॥  
 स्वयंभूर्वा शिवा शक्ता पाविनी लोकपाविनी ।  
 कीर्तियशस्विनी मेधा विमेधा सुरसुन्दरी ॥ १५९ ॥  
 अश्विनी कृत्तिका पुष्या तेजस्वी चन्द्रमण्डला ।  
 सूक्ष्मा सूक्ष्मप्रदा सूक्ष्मासूक्ष्मभय-विनाशिनी ॥ १६० ॥

वरदाऽभयदा चैव मुक्तिबन्ध-विनाशिनी ।  
 कामुकी कामदा क्षान्ता कामाख्या कुलसुन्दरी ॥ १६१ ॥  
 सुखदा दुःखदा मोक्षा मोक्षदर्थप्रकाशिनी ।  
 दुष्टादुष्टमती चैव सर्वकार्य-विनाशिनी ॥ १६२ ॥  
 शुक्रधारा शुक्र-रूपा शुक्र-सिन्धु-निवासिनी ।  
 शुक्रालया शुक्र-भोगा शुक्र-पूजा सदारती ॥ १६३ ॥  
 शुक्रपूजा शुक्र-होम सन्तुष्टा शुक्र-वत्सला ।  
 शुक्र-मूर्तिः शुक्र-देहा शुक्र-पूजक-पुत्रिणी ॥ १६४ ॥  
 शुक्रस्था शुक्रिणी शुक्र-संस्पृहा शुक्र-सुन्दरी ।  
 शुक्र-स्नाता शुक्रकरी शुक्र-सेव्यातिशुक्रिणी ॥ १६५ ॥  
 महाशुक्रा शुक्रभवा शुक्र-वृष्टि-विधायिनी ।  
 शुक्राभिधेय-शुक्रार्हा शुक्र-वन्दक-वन्दिता ॥ १६६ ॥  
 शुक्रानन्दकरी शुक्र-सदानन्द-विधायिनी ।  
 शुक्रोत्साहा सदा-शुक्र-पूर्णा मनोरमा ॥ १६७ ॥  
 शुक्र-पूजक-सर्वस्था शुक्र-निन्दक-नाशिनी ।  
 शुक्रात्मिका शुक्र-सम्पदा शुक्राकर्षण-कारिणी ॥ १६८ ॥  
 रक्ताशया रक्तभोगा रक्तपूजा-सदारती ।  
 रक्तपूज्या रक्तहोमा रक्तस्था रक्तवत्सला ॥ १६९ ॥  
 रक्तपूर्णा रक्तदेहा रक्तपूजक-पुत्रिणी ।  
 रक्ताख्या रक्तिनी रक्तसंस्पृहा रक्तसुन्दरी ॥ १७० ॥  
 रक्ताभिदेहा रक्तार्हा रक्तवन्दक-वन्दिता ।  
 महारक्ता रक्त-भवा रक्त-वृष्टि-विधायिनी ॥ १७१ ॥  
 रक्तस्नाता रक्तप्रीता रक्तसेव्यातिरक्तिनी ।  
 रक्तानन्दकरी रक्त-सदानन्द-विधायिनी ॥ १७२ ॥  
 रक्तारक्ता रक्तपूर्णा रक्तसेव्यक्षिणीरमा ।  
 रक्तसेवक-सर्वस्वा रक्तनिन्दक-नाशिनी ॥ १७३ ॥  
 रक्तात्मिका रक्तरूपा रक्ताकर्षण-कारिणी ।  
 रक्तोत्साहा रक्तव्यग्रा रक्तपान परायणा ॥ १७४ ॥  
 शोणितानन्द-जननी कल्लोल-स्निग्ध-रूपिणी ।  
 साधकान्तर्गता देवी पार्वती पाप-नाशिनी ॥ १७५ ॥  
 साधूनांहृदिसंस्थात्री साधकानन्द-कारिणी ।  
 साधकानां च जननी साधक-प्रिय-कारिणी ॥ १७६ ॥  
 साधक-प्रचुरानन्द-सम्पत्ति-सुख-दायिनी ।  
 साधकासाधक-प्राणा साधकासक्त-मानसा ॥ १७७ ॥  
 साधकोत्तम-सर्वस्वा साधका भक्तरक्तपा ।  
 साधकानन्द-सन्तोषा साधकारि-विनाशिनी ॥ १७८ ॥  
 आत्म-विद्या ब्रह्म-विद्या परब्रह्म-कुटुम्बिनी ।  
 त्रिकुटस्था पञ्च-कूटा सर्वकूट-शरीरिणी ॥ १७९ ॥  
 सर्ववर्णमयी वर्ण-जप-माला-विधायिनी ।  
 इति श्रीकालिकानाम्नां सहस्रं शिव-भाषितम् ॥ १८० ॥

फल-श्रुतिः

गुह्यात् गुह्यतरं साक्षात् महापातक-नाशनम् ।  
 पूजा-काले निशिथे च सन्ध्ययोरुभयोरपि ॥ १ ॥  
 लभते गाणपत्यं स यः पठेत् साधकोत्तमः ।

यः पठेत् पाद्येद्वापि श्रृणोति श्रावयेदपि ॥ २ ॥  
 सर्वपाप-विनिर्मुक्तः स याति कालिकां पदम् ।  
 श्रद्धयाऽश्रद्धया वापि यः कश्चिन्मानवः पठेत् ॥ ३ ॥  
 दुर्गादुर्गतरं तीर्त्वा स याति कालिकां पदम् ।  
 वन्ध्या वा काकवन्ध्या वा मृतपुत्रा चयङ्गना ॥ ४ ॥  
 श्रुत्वा स्तोत्रमिदं पुत्रान् लभन्ते चिरजीविनः ।  
 यं यं कामयते कामं पठन् स्तोत्रमनुत्तमम् ॥ ५ ॥  
 देवीवरप्रदातेन तं तं प्राप्नोति नित्यशः ।  
 स्वयम्भूः कुसुमैः शुक्लैः सुगन्धी-कुसुमान्वितैः ॥ ६ ॥  
 गुरुविष्णु-महेशानामभेदेन-महेश्वरी ।  
 समन्तात् भावयेन्मन्त्री महेशो नात्र संशयः ॥ ७ ॥  
 स शाक्तः शिवभक्ता च स एव वैष्णवोत्तमः ।  
 सम्पूज्य स्तौति यः कालीमद्वैत-भावमावहन् ॥ ८ ॥  
 देव्यानन्देन सानन्दो देवी भक्तैक-भक्तिमान् ।  
 स एव धन्यो यस्यार्थे महेशो व्यग्रमानसः ॥ ९ ॥  
 कामयित्वा यथाकामं स्तवमेनमुदीरयेत् ।  
 सर्वरोगैः परित्यक्तो जायते मदनोपमः ॥ १० ॥  
 चक्रं वास्तवमेनं वा धारयेदङ्गसङ्गतम् ।  
 विलिख्व विधिवत् साधुः स एव कालिका-तनुः ॥ ११ ॥  
 देव्यै निवेदितं यद्यत् तस्यां शभक्षयेन्नरः ।  
 दिव्यदेहधरो भूत्वा देव्याः पार्श्वधरोभवेत् ॥ १२ ॥  
 नैवेद्य-निन्दकं दृष्ट्वा नृत्यन्ती योगीनीगणाः ।  
 रक्तपानोद्यतासर्वा मांसास्थि-चर्वणोद्यताः ॥ १३ ॥  
 तस्मान्निवेद्यं देव्यैयद् दृष्ट्वा श्रुत्वा च मानवः ।  
 ननिन्देत् मनसा वाचा कुष्ठव्याधि-पराङ्मुखः ॥ १४ ॥  
 आत्मानं कालिकात्मानं भावयन् स्तौतियः शिवाम् ।  
 शिवोपमं गुरुं ध्यात्वा स एव श्रीसदाशिवः ॥ १५ ॥  
 यस्यालये तिष्ठति नूनमेतत् स्तोत्रम् भवान्या लिखितं विधिज्ञैः ।  
 गोरोचनालक्तक-कुङ्कुमाक्त-कर्पूरसिन्दूर-मधुद्रवेण ॥ १६ ॥  
 न तत्र चोरस्य भयं न हास्यो न वैरिभिर्नाऽशनविह्वि-भीतिः ।  
 उत्पात-वायोरपि नाऽत्रशङ्का लक्ष्मीः स्वयं तत्र वसेदलोला ॥ १७ ॥  
 स्तोत्रं पठेत्तदनन्तपुण्यम् देवी-पदाम्भोजपरो मनुष्यः ।  
 विधानपूजा-फलमेव सम्यक् प्राप्नोति सम्पूर्ण-मनोरथोऽसौ ॥ १८ ॥  
 मुक्ताः श्रीचरणारविन्द-निरताः स्वर्गामिनो भोगिनो  
 ब्रह्मोपेन्द्र-शिवात्मकार्चनरतालोकेपि संलेभिरे ।  
 श्रीमत्-शङ्कर-भक्तिपूर्वक-महादेवी-पदध्यायिनो  
 मुक्तिर्भुक्तिमतिः स्वयं स्तुति-पराभक्तिः करस्थायिनी ॥ १९ ॥  
 इति श्रीकालिकाकुलसर्वस्वे हरपरशुरामसंवादे  
 श्रीकालिका-सहस्रनाम-स्तोत्रम् सम्पूर्णम् ॥

Encoded and Proofread by

Ravindra Bhalekar ravibhalekar at hotmail.com

---

Please send corrections to [sanskrit@cheerful.com](mailto:sanskrit@cheerful.com)  
Last updated April 14, 2004